
Kali Vidambanam Parody of Life in the Dark Age

——
ಕಲಿವಿಡಂಬನಂ

——
Document Information



Text title : Kali Vidambanam Parody of Life in the Dark Age

File name : kaliviDambanam.itx

Category : vishhnu, dashAvatAra, sAhitya, advice, nIlakanThadIkShita

Location : doc_vishhnu

Author : Nilakantha Dikshitar

Transliterated by : Somadeva Vasudeva

Proofread by : Somadeva Vasudeva

Description/comments : Composed in 16-17th century and is still applicable in the present

Latest update : July 20, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 25, 2021

sanskritdocuments.org



ಕಲಿವಿಡಂಬನಂ



ನ ಭೇತವ್ಯಂ ನ ಬೋಧವ್ಯಂ ನ ಶ್ರಾವ್ಯಂ ವಾದಿನೋ ವಚಃ .
ಝಟಿತಿ ಪ್ರತಿವಕ್ತವ್ಯಂ ಸಭಾಸು ವಿಜಿಗೀಷುಭಿಃ .. 1..
ಅಸಂಭ್ರಮೋ ವಿಲಜ್ಜತ್ವಮವಜ್ಞಾ ಪ್ರತಿವಾದಿನಿ .
ಹಾಸೋ ರಾಜ್ಞಃ ಸ್ತವಶ್ಚೇತಿ ಪಂಚೈತೇ ಜಯಹೇತವಃ .. 2..
ಉಚ್ಚೈರುದ್ಭೋಷ್ಯ ಜೇತವ್ಯಂ ಮಧ್ಯಸ್ಥಶ್ಚೇದಪಂಡಿತಃ .
ಪಂಡಿತೋ ಯದಿ ತತ್ತ್ವೈವ ಪಕ್ಷಪಾತೋಽಧಿರೋಪ್ಯತಾಂ .. 3..
ಲೋಭೋ ಹೇತುರ್ಧನಂ ಸಾಧ್ಯಂ ದೃಷ್ಟಾಂತಸ್ತು ಪುರೋಹಿತಃ .
ಆತ್ಮೋತ್ಕರ್ಷೋ ನಿಗಮನಮನುಮಾನೇಷ್ಟಯಂ ವಿಧಿಃ .. 4..
ಅಭ್ಯಾಸ್ಯಂ ಲಜ್ಜಮಾನೇನ ತತ್ತ್ವಂ ಜಿಜ್ಞಾಸುನಾ ಚಿರಂ .
ಜಿಗೀಷುನಾ ಹಿಯಂ ತ್ಯಕ್ತ್ವಾ ಕಾರ್ಯಃ ಕೋಲಾಹಲೋ ಮಹಾನ್ .. 5..
ಪಾರನೈರ್ಗ್ರಂಥನಿರ್ಮಾಣೈಃ ಪ್ರತಿಷ್ಠಾ ತಾವದಾಪ್ಯತೇ .
ಏವಂ ಚ ತಥ್ಯವ್ಯತ್ಪತ್ತಿರಾಯುಷೋಽನ್ತೇ ಭವೇನ್ನ ವಾ .. 6..
ಸೋತಾರಃ ಕೇ ಭವಿಷ್ಯಂತಿ ಮೂರ್ಛಸ್ಯ ಜಗತೀತಲೇ .
ನ ಸ್ತೌತಿ ಚೇತ್ತ್ವಯಂ ಚ ಸ್ವಂ ಕದಾ ತಸ್ಯಾಸ್ತು ನಿರ್ವೃತಿಃ .. 7..
ವಾಚ್ಯತಾಂ ಸಮಯೋಽತೀತಃ ಸ್ಪಷ್ಟಮಗ್ರೇ ಭವಿಷ್ಯತಿ .
ಇತಿ ಪಾರಯತಾಂ ಗ್ರಂಥೇ ಕಾರಿನ್ಯಂ ಕುತ್ರ ವರ್ತತೇ .. 8..
ಅಗತಿತ್ವಮತಿಶ್ರದ್ಧಾ ಜ್ಞಾನಾಭಾಸೇನ ತೃಪ್ತತಾ .
ತ್ರಯಃ ಶಿಷ್ಯಗುಣಾ ಹ್ಯೇತೇ ಮೂರ್ಛಾಚಾರ್ಯಸ್ಯ ಭಾಗ್ಯಜಾಃ .. 9..
ಯದಿ ನ ಕ್ವಾಪಿ ವಿದ್ಯಾಯಾಂ ಸರ್ವಥಾ ಕ್ರಮತೇ ಮತಿಃ .
ಮಾಂತ್ರಿಕಾಸ್ತು ಭವಿಷ್ಯಾಮೋ ಯೋಗಿನೋ ಯತಯೋಽಪಿ ವಾ .. 10..
ಅವಿಲಂಬೇನ ಸಂಸಿದ್ಧೌ ಮಾಂತ್ರಿಕೈರಾಪ್ಯತೇ ಯಶಃ .
ವಿಲಂಬೇ ಕರ್ಮಬಾಹುಲ್ಯಂ ವಿಖ್ಯಾಪ್ಯಾವಾಪ್ಯತೇ ಧನಂ .. 11..
ಸುಖಂ ಸುಖಿಷು ದುಃಖೇಽಪಿ ಜೀವನಂ ದುಃಖಶಾಲಿಷು .
ಅನುಗ್ರಹಾಯತೇ ಯೇಷಾಂ ತೇ ಧನ್ಯಾಃ ಖಲು ಮಾಂತ್ರಿಕಾಃ .. 12..
ಯಾವದಜ್ಞಾನತೋ ಮೌನಮಾಚಾರೋ ವಾ ವಿಲಕ್ಷಣಃ .
ತಾವನ್ಮಾಹಾತ್ಮ್ಯ ರೂಪೇಣ ಪರ್ಯವಸ್ಯತಿ ಮಾಂತ್ರಿಕೇ ಅಃ .. 13..

ಚಾರಾನ್ ವಿಚಾರ್ಯ ದೈವಜ್ಞೈರ್ವಕ್ತವ್ಯಂ ಭೂಭುಜಾಂ ಫಲಂ .
 ಗ್ರಹಚಾರಪರಿಜ್ಞಾನಂ ತೇಷಾಮಾವಶ್ಯಕಂ ಯತಃ .. 14..
 ಪುತ್ರ ಇತ್ಯೇವ ಪಿತರಿ ಕನ್ಯಕೇತಿ ಮಾತರಿ .
 ಗರ್ಭಪ್ರಶ್ನೇಷು ಕಥಯನ್ ದೈವಜ್ಞೋ ವಿಜಯೀ ಭವೇತ್ .. 15..
 ಆಯುಸ್ಪ್ರಶ್ನೇ ದೀರ್ಘಮಾಯುರ್ವಾಚ್ಯಂ ಮೌಹೂರ್ತಿಕೈರ್ಜನೈಃ .
 ಜೀವಂತೋ ಬಹುಮನ್ಯಂತೇ ಮೃತಾಃ ಪ್ರಕ್ಷ್ಯಂತಿ ಕಂ ಪುನಃ .. 16..
 ಸರ್ವಂ ಕೋಟಿದ್ವಯೋಪೇತಂ ಸರ್ವಂ ಕಾಲದ್ವಯಾವಧಿ .
 ಸರ್ವಂ ವ್ಯಾಮಿಶ್ರಮಿವ ಚ ವಕ್ತವ್ಯಂ ದೈವಚಿಂತಕೈಃ .. 17..
 ನಿರ್ಧನಾನಾಂ ಧನಾವಾಪ್ತಿಂ ಧನಿನಾಮಧಿಕಂ ಧನಂ .
 ಬ್ರುವಾಣಾಃ ಸರ್ವಥಾ ಗ್ರಾಹ್ಯಾ ಲೋಕೈರ್ಜ್ಯೋತಿಷಿಕಾ ಜನಾಃ .. 18..
 ಶತಸ್ಯ ಲಾಭೇ ತಾಂಬೂಲಂ ಸಹಸ್ರಸ್ಯ ತು ಭೋಜನಂ .
 ದೈವಜ್ಞಾನಾಮುಪಾಲಂಭೋ ನಿತ್ಯಃ ಕಾರ್ಯವಿಪರ್ಯಯೇ .. 19..
 ಅಪಿ ಸಾಗರಪರ್ಯಂತಾ ವಿಚೇತವ್ಯಾ ವಸುಂಧರಾ .
 ದೇಶೋ ಹ್ಯರತ್ನಿಮಾತ್ರೇಽಪಿ ನಾಸ್ತಿ ದೈವಜ್ಞವರ್ಜಿತಃ .. 20..
 ವಾರಾನ್ ಕೇ ಚಿದ್ಗಹಾನ್ ಕೇ ಚಿತ್ಕೇ ಚಿದ್ಗ್ವಾಣಿ ಜಾನತೇ .
 ತ್ರಿತಯಂ ಯೇ ವಿಜಾನಂತಿ ತೇ ವಾಚಸ್ಪತಯಃ ಸ್ವಯಂ .. 21..
 ನೈಮಿತ್ತಿಕಾಃ ಸ್ವಪ್ನದೃಶೋ ದೇವತಾನಾಂ [[ಅಮೀ ತ್ರಯಃ]] .
 ನಿಸರ್ಗಶತ್ರವಃ ಸೃಷ್ಟ್ವಾ ದೈವಜ್ಞಾನಾಮಮೀ ತ್ರಯಃ .. 22..
 ಸ್ವಸ್ಥೈರಸಾಧ್ಯರೋಗೈಶ್ಚ ಜಂತುಭಿನಾಸ್ತಿ ಕಿಂ ಚನ .
 ಕಾತರಾ ದೀರ್ಘರೋಗಾಶ್ಚ ಭಿಷಜಾಂ ಭಾಗ್ಯಹೇತವಃ .. 23..
 ನಾತಿಧೈರ್ಯಂ ಪ್ರದಾತವ್ಯಂ ನಾತಿಭೀತಿಶ್ಚ ರೋಗಿಣಿ .
 ನೈಶ್ಚಿಂತ್ಯಾನ್ನಾದಿಮೇ ದಾನಂ ನೈರಾಶ್ಯಾದೇವ ನಾಂತಿಮೇ .. 24..
 ಭೈಷಜ್ಯಂ ತು ಯಥಾಕಾಮಂ ಪಥ್ಯಂ ತು ಕರಿನಂ ವದೇತ್ .
 ಆರೋಗ್ಯಂ ವೈದ್ಯಮಾಹಾತ್ಮ್ಯಾ ದನ್ಯಥಾತ್ವಮಪಥ್ಯತಃ .. 25..
 ನಿದಾನಂ ರೋಗನಾಮಾನಿ ಸಾತ್ಮ್ಯಸಾತ್ಮ್ಯೇ ಚಿಕಿತ್ಸಿತಂ .
 ಸರ್ವಮಪ್ಯುಪದೇಕ್ಷ್ಯಂತಿ ರೋಗಿಣಃ ಸದನೇ ಸ್ತ್ರಿಯಃ .. 26..
 ಜ್ಯಂಭಮಾಣೇಷು ರೋಗೇಷು ಮ್ರಿಯಮಾಣೇಷು ಜಂತುಷು .
 ರೋಗತತ್ತ್ವೇಷು ಶನಕೈರ್ವ್ಯತ್ಪದ್ಯಂತೇ ಚಿಕಿತ್ಸಕಾಃ .. 27..
 ಪ್ರವರ್ತನಾರ್ಥಮಾರಂಭೇ ಮಧ್ಯೇ ತ್ವಷ್ಟಧಹೇತವೇ .
 ಬಹುಮಾನಾರ್ಥಮಂತೇ ಚ ಜಿಹೀರ್ಷಂತಿ ಚಿಕಿತ್ಸಕಾಃ .. 28..
 ಲಿಪ್ಸಮಾನೇಷು ವೈದ್ಯೇಷು ಚಿರಾದಾಸಾದ್ಯ ರೋಗಿಣಂ .

ದಾಯಾದಾಃ ಸಂಪ್ರರೋಹಂತಿ ದೈವಜ್ಞಾ ಮಾಂತ್ರಿಕಾ ಅಪಿ .. 29..
 ರೋಗಸ್ಯೋಪಕ್ರಮೇ ಸಾಂತ್ವಂ ಮಧ್ಯೇ ಕಿಂ ಚಿದ್ಧನವ್ಯಯಃ .
 ಶನೈರನಾದರಸ್ಯಾಂತೌ ಸ್ನಾತೋ ವೈದ್ಯಂ ನ ಪಶ್ಯತಿ .. 30..
 ದೈವಜ್ಞತ್ವಂ ಮಾಂತ್ರಿಕತಾ ಭೈಷಜ್ಯಂ ಚಾಟುಕೌಶಲಂ .
 ಏಕೈಕಮರ್ಥಲಾಭಾಯ ದ್ವಿತ್ರಿಯೋಗಸ್ತು ದುರ್ಲಭಃ .. 31..
 ಅನ್ಯತಂ ಚಾಟುವಾದಶ್ಚ ಧನಯೋಗೋ ಮಹಾನಯಂ .
 ಸತ್ಯಂ ವೈದುಷ್ಯಮಿತ್ಯೇಷ ಯೋಗೋ ದಾರಿದ್ರ್ಯ ಕಾರಕಃ .. 32..
 ಕಾತರ್ಯಂ ದುರ್ವಿನೀತತ್ತ್ವಂ ಕಾರ್ಪಣ್ಯಮವಿವೇಕತಾಂ .
 ಸರ್ವಂ ಮಾರ್ಜಂತಿ ಕವಯಃ ಶಾಲೀನಾಂ ಮುಷ್ಟಿಕಿಂಕರಾಃ .. 33..
 ನ ಕಾರಣಮಪೇಕ್ಷಂತೇ ಕವಯಃ ಸ್ತೋತುಮುದ್ಯತಾಃ .
 ಕಿಂ ಚಿದಸ್ತುವತಾಂ ತೇಷಾಂ ಜಿಹ್ವಾ ಪುರಪುರಾಯತೇ .. 34..
 ಸ್ತುತಂ ಸ್ತುವಂತಿ ಕವಯೋ ನ ಸ್ವತೋ ಗುಣದರ್ಶಿನಃ .
 ಕೀತಃ ಕಶ್ಚಿದಲಿರ್ನಾಮ ಕಿಯತೀ ತತ್ರ ವರ್ಣನಾ .. 35..
 ಏಕೈವ ಕವಿತಾ ಪುಂಸಾಂ ಗ್ರಾಮಾಯಾಶ್ವಾಯ ಹಸ್ತಿನೇ .
 ಅಂತತೋಽನ್ನಾಯ ವಸ್ತ್ರಾಯ ತಾಂಬೂಲಾಯ ಚ ಕಲ್ಪತೇ .. 36..
 ಶಬ್ದಾಖ್ಯಮಪರಂ ಬ್ರಹ್ಮ ಸಂದರ್ಭೇಣ ಪರಿಷ್ಕೃತಂ .
 ವಿಕ್ರಿಯತೇ ಕತಿಪಯೈರ್ವೃಥಾನ್ಯೈರ್ವಿನಿಯುಜ್ಯತೇ .. 37..
 ವರ್ಣಯಂತಿ ನರಾಭಾಸಾನ್ ವಾಣೀಂ ಲಬ್ಧ್ವಾ ಪಿ ಯೇ ಜನಾಃ .
 ಲಬ್ಧ್ವಾ ಪಿ ಕಾಮಧೇನುಂ ತೇ ಲಾಂಗಲೇ ವಿನಿಯುಂಜತೇ .. 38..
 ಪ್ರಶಂಸಂತೋ ನರಾಭಾಸಾನ್ ಪ್ರಲಪಂತೋಽನ್ಯಥಾನ್ಯಥಾ .
 ಕಥಂ ತರಂತು ಕವಯಃ ಕಾಮಪಾರಮ್ಯವಾದಿನಃ .. 39..
 ಯತ್ನಂದರ್ಭೇ ಯದುಲ್ಲೇಖೇ ಯದ್ವ್ಯಂಗ್ಯೇ ನಿಭೃತಂ ಮನಃ .
 ಸಮಾಧೇರಪಿ ತಜ್ಞಾ ಯಾಃ ಶಂಕರೋ ಯದಿ ವರ್ಣ್ಯತೇ .. 40..

ಬಂಧವಃ

ಗೃಹಿಣೀ ಭಗಿನೀ ತಸ್ಯಾಃ ಶ್ವಶುರೌ ಶ್ಯಾಲ ಇತ್ಯಪಿ .
 ಪ್ರಾಣಿನಾಂ ಕಲಿನಾ ಸೃಷ್ಟಾಃ ಪಂಚ ಪ್ರಾಣಾ ಇಮೇಽಪರೇ .. 41..
 ಜಾಮಾತರೋ ಭಾಗಿನೇಯಾ ಮಾತುಲಾ ದಾರಬಾಂಧವಾಃ .
 ಅಜ್ಞಾತಾ ಏವ ಗೃಹಿಣಾಂ ಭಕ್ಷ್ಯಂತ್ಯಾಖುವದ್ಗ್ಲಹೇ .. 42..
 ಮಾತುಲಸ್ಯ ಬಲಂ ಮಾತಾ ಜಾಮಾತುರ್ದುರ್ಹಿತಾ ಬಲಂ .
 ಶ್ವಶುರಸ್ಯ ಬಲಂ ಭಾರ್ಯಾ ಸ್ವಯಮೇವಾತಿಥೇರ್ಬಲಂ .. 43..

ಜಾಮಾತುರ್ವಕ್ರತಾ ತಾವದ್ಯಾವಚ್ಚ್ಯಾಲಸ್ಯ ಬಾಲತಾ .
 ಪ್ರಬುದ್ಧಮಾನೇ ಸಾರಲ್ಯಂ ಪ್ರಬುದ್ಧೇಸ್ಮಿನ್ ಪಲಾಯನಂ .. 44..
 ಭಾರ್ಯಾ ಜ್ಯೇಷ್ಠಾ ಶಿಶುಃ ಶ್ಯಾಲಃ ಶ್ವಶೂಃ ಸ್ವಾತಂತ್ರ್ಯವರ್ತಿನೀ .
 ಶ್ವಶುರಸ್ತು ಪ್ರವಾಸೀತಿ ಜಾಮಾತುರ್ಭಾಗ್ಯದೋರಣೇ .. 45..
 ಭೂಷಣೈರ್ವಾಸನೈಃ ಪಾತ್ಯೈಃ ಪುತ್ರಾಣಾಮುಪಲಾಲನೈಃ .
 ಸಕೃದಾಗತ್ಯ ಗಚ್ಛಂತೀ ಕನ್ಯಾ ನಿರ್ಮಾಷ್ಟಿ ಮಂದಿರಂ .. 46..
 ಗೃಹಿಣೀ ಸ್ವಜನಂ ವಕ್ತಿ ಶುಷ್ಕಾಹಾರಂ ಮಿತಾಶನಂ .
 ಪತಿಪಕ್ಷ್ಯಾಂಸ್ತು ಬಹ್ವಾಶಾನ್ ಕ್ಷೀರಪಾಂಸ್ರಸ್ವರಾನಪಿ .. 47..
 ಭಾರ್ಯೇ ದ್ವೇ ಪುತ್ರಶಾಲಿನ್ಯಾ ಭಗಿನೀ ಪತಿವರ್ಜಿತಾ .
 ಅಶ್ರಾಂತಕಲಹೋ ನಾಮ ಯೋಗೋಽಯಂ ಗೃಹಮೇಧಿನಾಂ .. 48..
 ಭಾರ್ಯೇ ದ್ವೇ ಬಹವಃ ಪುತ್ರಾ ದಾರಿದ್ರ್ಯಂ ರೋಗಸಂಭವಃ .
 ಜೀರ್ಣೌ ಚ ಮಾತಾಪಿತರಾವೇಕೈಕಂ ನರಕಾಧಿಕಂ .. 49..

ಉತ್ತಮಖುಣಾಃ

ಸ್ಮೃತೇ ಸೀದಂತಿ ಗಾತ್ರಾಣಿ ದೃಷ್ಟೇ ಪ್ರಜ್ಞಾ ವಿನಶ್ಯತಿ .
 ಅಹೋ ಮಹದಿದಂ ಭೂತಮುತ್ತಮಖುಣಾಭಿಶಾಬ್ಧಿತಂ .. 50..
 ಅಂತಕೋಽಪಿ ಹಿ ಜಂತೂನಾಮಂತಕಾಲಮಪೇಕ್ಷತೇ .
 ನ ಕಾಲನಿಯಮಃ ಕಶ್ಚಿದುತ್ತಮಾರ್ಣಸ್ಯ ವಿದ್ಯತೇ .. 51..
 ನ ಪಶ್ಯಾಮೋ ಮುಖೇ ದಂಷ್ಟ್ರಾಂ ನ ಪಾಶಂ ವಾ ಕರಾಂಜಲೇ .
 ಉತ್ತಮಾರ್ಣಮವೇಕ್ಷ್ಯವ ತಥಾಪ್ಯುದ್ವೇಜಿತೇ ಮನಃ .. 52..

ದಾರಿದ್ರ್ಯಂ

ಶತ್ರು ಸಾಂತ್ವಂ ಪ್ರತೀಕಾರಃ ಸರ್ವರೋಗೇಷು ಭೇಷಜಂ .
 ಮೃತ್ಯೌ ಮೃತ್ಯುಂಜಯಧ್ಯಾನಂ ದಾರಿದ್ರ್ಯೇ ತು ನ ಕಿಂ ಚನ .. 53..
 ಶಕ್ತಿಂ ಕರೋತಿ ಸಂಚಾರೇ ಶೀತೋಷ್ಣೇ ಮರ್ಷಯತ್ಯಪಿ .
 ದೀಪಯತ್ಯದರೇ ವಕ್ಷಿಂ ದಾರಿದ್ರ್ಯಂ ಪರಮೌಷಧಂ .. 54..
 ಗಿರಂ ಸ್ವಲಂತೀಂ ಮೀಲಂತೀಂ ದೃಷ್ಟಿಂ ಪಾದೌ ವಿಸಂಸ್ಥಲೌ .
 ಪ್ರೋತ್ಸಾಹಯತಿ ಯಾಚ್ಛಾಯಾಂ ರಾಜಾಜ್ಞೇವ ದರಿದ್ರತಾ .. 55..
 ಜೀರ್ಯಂತಿ ರಾಜವಿದ್ವೇಷಾ ಜೀರ್ಯಂತ್ಯವಿಹಿತಾನ್ಯಪಿ .
 ಆಕಿಂಚನ್ಯಬಲಾಢ್ಯಾನಾಮಂತತೋಽಶ್ಮಪಿ ಜೀರ್ಯತಿ .. 56..
 ನಾಸ್ಯ ಚೋರಾ ನ ಪಿಶುನಾ ನ ದಾಯಾದಾ ನ ಪಾರ್ಥಿವಾಃ .

ದೈನ್ಯಂ ರಾಜ್ಯಾದಪಿ ಜ್ಯಾಯೋ ಯದಿ ತತ್ತ್ವಂ ಪ್ರಬುದ್ಧತೇ .. 57..

ಧನಿನಃ

ಪ್ರಕಾಶಯತ್ಯಹಂಕಾರಂ ಪ್ರವರ್ತಯತಿ ತಸ್ಮರಾನ್ .
 ಪ್ರೋತ್ಸಾಹಯತಿ ದಾಯಾದಾಂಲ್ಲಾಕ್ಷ್ಮೀಃ ಕಿಂ ಚಿದುಪಸ್ಥಿತಾ .. 58..
 ವಿಡಂಬಯಂತಿ ಯೇ ನಿತ್ಯಂ ವಿದಗ್ಧಾನ್ ಧನಿನೋ ಜನಾಃ .
 ತ ಏವ ತು ವಿಡಂಬ್ಯಂತೇ ಶ್ರಿಯಾ ಕಿಂಚಿದುಪೇಕ್ಷಿತಾಃ .. 59..
 ಪ್ರಾಮಾಣ್ಯಬುದ್ಧಿಃ ಸ್ತೋತ್ರೇಷು ದೇವತಾಬುದ್ಧಿರಾತ್ಮನಿ .
 ಕೀಟಬುದ್ಧಿರ್ಮನುಷ್ಯೇಷು ನೂತನಾಯಾಃ ಶ್ರಿಯಃ ಫಲಂ .. 60..
 ಶೃಣ್ವಂತ ಏವ ಪೃಚ್ಛಂತಿ ಪಶ್ಯಂತೋಽಪಿ ನ ಜಾನತೇ .
 ವಿಡಂಬನಾನಿ ಧನಿಕಾಃ ಸ್ತೋತ್ರಾಣೀತ್ಯೇವ ಮನ್ವತೇ .. 61..
 ಆವೃತ್ಯ ಶ್ರೀಮದೇನಾಂಧಾನನ್ಯೋನ್ಯಕೃತಸಂವಿದಃ .
 ಸ್ವೈರಂ ಹಸಂತಿ+ಪಾರ್ಶ್ವಸ್ಥಾ ಬಾಲೋನ್ಮತ್ತಪಿಶಾಚವತ್ .. 62..
 ಸ್ತೋತವ್ಯೈಃ ಸ್ತೂಯಂತೇ ನಿತ್ಯಂ ಸೇವನೀಯೈಶ್ಚ ಸೇವ್ಯತೇ .
 ನ ಬಿಭೇತಿ ನ ಜಿಹ್ರೇತಿ ತಥಾಪಿ ಧನಿಕೋ ಜನಃ .. 63..
 ಕ್ಷಣಮಾತ್ರಂ ಗ್ರಹಾವೇಶೋ ಯಾಮಮಾತ್ರಂ ಸುರಾಮದಃ .
 ಲಕ್ಷ್ಮೀಮದಸ್ತು ಮೂರ್ಖಾಣಾಮಾದೇಹಮನುವರ್ತತೇ .. 64..
 ಶ್ರೀಮಾರಸಮರ್ಥಮಾಸಂ ವಾ ಚೇಷ್ಟಿತ್ವಾ ವಿನಿವರ್ತತೇ .
 ವಿಕಾರಸ್ತು ತದಾರಬ್ಧೋ ನಿತ್ಯಂ ಲಶುನಗಂಧವತ್ .. 65..
 ಕಂಟ್ಕಾಃಏ ಮದಃ ಕೋದ್ರವಜೋ ಹೃದಿ ತಾಂಬೂಲಜೋ ಮದಃ .
 ಲಕ್ಷ್ಮೀಮದಸ್ತು ಸರ್ವಾಂಗೇ ಪುತ್ರದಾರಮುಖೇಷ್ಟಪಿ .. 66..
 ಯತ್ರಾಸೀದಸ್ತಿ ವಾ ಲಕ್ಷ್ಮೀಸ್ತತ್ರೋನ್ಮದಃ ಪ್ರವರ್ತತಾಂ .
 ಕುಲೇಽಪ್ಯವತರತ್ಯೇಷ ಕುಷ್ಠಾಪಸ್ಕಾರವತ್ಕಥಂ .. 67..
 ಅಧ್ಯಾಪಯಂತಿ ಶಾಸ್ತ್ರಾಣಿ ತೃಣೇಕುವಂತಿ ಪಂಡಿತಾನ್ .
 ವಿಸ್ಮಾರಯಂತಿ ಜಾತಿಂ ಸ್ವಾಂ ವರಾಟಾಃ ಪಂಚಷಾ ಕರೇ .. 68..
 ಬಿಭರ್ತು ಭೃತ್ಯಾನ್ ಧನಿಕೋ ದತ್ತಾಂ ವಾ ದೇಯಮರ್ಥಿಷು .
 ಯಾವದ್ಯಾಚಕಸಾಧಮ್ಯಂ ತಾವಲ್ಲೋಕೋ ನ ಮೃಷ್ಯತಿ .. 69..

ಪಿಶುನಾಃ

ಧನಭಾರೋ ಹಿ ಲೋಕಸ್ಯ ಪಿಶುನೈರೇವ ಧಾರ್ಯತೇ .
 ಕಥಂ ತೇ ತಂ ಲಘೂಕರ್ತುಂ ಯತಂತೇಽಪರಥಾ ಸ್ವತಃ .. 70..

ಶ್ರಮಾನುರೂಪಂ ಪಿಶುನೇ ಕಿಮುಪಕ್ರಿಯತೇ ನೃಪೈಃ .
 ದ್ವಿಗುಣಂ ತ್ರಿಗುಣಂ ಚೈವ ಕೃತಾಂತೋ ಲಾಲಯಿಷ್ಯತಿ .. 71..
 ಗೋಕರ್ಣೇ ಭದ್ರಕರ್ಣೇ ಚ ಜಪೋ ದುಷ್ಕರ್ಮನಾಶನಃ .
 ರಾಜಕರ್ಣೇ ಜಪಃ ಸದ್ಯಃ ಸರ್ವಕರ್ಮವಿನಾಶನಃ .. 72..
 ನ ಸ್ವಾರ್ಥಂ ಕಿಂಚಿದಿಚ್ಛಂತಿ ನ ಪ್ರೇಯಂತೇ ಚ ಕೇನ ಚಿತ್ .
 ಪರಾರ್ಥೇಷು ಪ್ರವರ್ತಂತೇ ಶರಾಃ ಸಂತಶ್ಚ ತುಲ್ಯವತ್ .. 73..
 ಕಾಲಾಂತರೇ ಹ್ಯನರ್ಥಾಯ ಗೃಧ್ರೋ ಗೇಹೋಪರಿ ಸ್ಥಿತಃ .
 ಖಲೋ ಗೃಹನಮೀಪಸ್ಥಃ ಸದ್ಯೋನರ್ಥಾಯ ದೇಹಿನಾಂ .. 74..

ಲೋಭಿನಃ

ಶುಷ್ಕೋಪವಾಸೋ ಧರ್ಮೇಷು ಭೈಷಜ್ಯೇಷು ಚ ಲಂಘನಂ .
 ಜಪಯಜ್ಞಶ್ಚ ಯಜ್ಞೇಷು ರೋಚತೇ ಲೋಭಶಾಲಿನಾಂ .. 75..
 ಕಿಂ ವಕ್ಷ್ಯತೀವ ಧನಿಕಾದ್ಯಾವದುದ್ವಿಜತೇಽಧನಃ .
 ಕಿಂ ಪ್ರಕ್ಷ್ಯತೀತಿ ಲುಬ್ಧೋಽಪಿ ತಾವದುದ್ವಿಜತೇ ತತಃ .. 76..
 ಸರ್ವಮಾತಿಥ್ಯಶಾಸ್ತ್ರಾರ್ಥಂ ಸಾಕ್ಷಾತ್ಕರ್ಮವಂತಿ ಲೋಭಿನಃ .
 ಭಿಕ್ಷಾಕಬಲಮೇಕೈಕಂ ಯೇ ಹಿ ಪಶ್ಯಂತಿ ಮೇರುವತ್ .. 77..
 ಧನಪಾಲಃ ಪಿಶಾಚೋ ಹಿ ದತ್ತೇ ಸ್ವಾಮಿನ್ಯುಪಸ್ಥಿತೇ .
 ಧನಲುಬ್ಧಃ ಪಿಶಾಚಸ್ತು ನ ಕಸ್ಮೈ ಚನ ದಿತ್ಸತೇ .. 78..
 ದಾತಾರೋಽರ್ಥಿಭಿರರ್ಥ್ಯಂತೇ ದಾತ್ಯಭಿಃ ಪುನೋಽರ್ಥಿನಃ .
 ಕರ್ತೃಕರ್ಮವ್ಯತೀಹಾರಾದಹೋ ನಿಮ್ನೋನ್ನತಂ ಕಿಯತ್ .. 79..
 ಸ್ವಸ್ಮಿನ್ನಸತಿ ನಾರ್ಥಸ್ಯ ರಕ್ಷಕಃ ಸಂಭವೇದಿತಿ .
 ನಿಶ್ಚಿತ್ಯೈವಂ ಸ್ವಯಮಪಿ ಭುಂಕ್ತೇ ಲುಬ್ಧಃ ಕಥಂ ಚನ .. 80..
 ಪ್ರಸ್ಥಾಸ್ಯಮಾನಃ ಪ್ರವಿಶೇತ್ಪ್ರತಿಷ್ಠೇತ ದಿನೇ ದಿನೇ .
 ವಿಚಿತ್ರಾನುಲಿಖೇದ್ವಿಘ್ನಾಂಸ್ತಿಷ್ಠಾಸುರತಿಥಿಶ್ಚಿರಂ .. 81..

ಧಾರ್ಮಿಕಾಃ

ಪ್ರದೀಯತೇ ವಿದುಷ್ಯೇಕಂ ಕವೌ ದಶ ನಟೇ ಶತಂ .
 ಸಹಸ್ರಂ ದಾಂಭಿಕೇ ಲೋಕೇ ಶ್ಲೋತ್ರಿಯೇ ತು ನ ಕಿಂಚನ .. 82..
 ಘಟಕಂ ಸಮ್ಯಗಾರಾಧ್ಯ ವೈರಾಗ್ಯಂ ಪರಮಂ ವಹೇತ್ .
 ತಾವದರ್ಥಾಃ ಪ್ರಸಿದ್ಧ್ಯಂತಿ ಯಾವಚ್ಛಾಪಲಮಾವೃತಂ .. 83..
 ಏಕತಃ ಸರ್ವಶಾಸ್ತ್ರಾಣಿ ತುಲಸೀಕಾಷ್ಠಮೇಕತಃ .

ವಕ್ತವ್ಯಂ ಕಿಂ ಚಿದಿತ್ಯುಕ್ತಂ ವಸ್ತುತಸ್ತುಲಸೀ ಪರಾ .. 84..
 ವಿಸ್ಮೃತಂ ವಾಹಟೇನೇದಂ ತುಲಸ್ಯಾಃ ಪಠತಾ ಗುಣನ್ .
 ವಿಶ್ವಸಮೋಹಿನೀ ವಿತ್ತ ದಾಯಿನೀತಿ ಗುಣದ್ವಯಂ .. 85..
 ಕೌಪೀನಂ ಭಸಿತಾಲೇಪೋ ದರ್ಭಾ+ರುದ್ರಾಕ್ಷಮಾಲಿಕಾ .
 ಮೌನಮೇಕಾಸಿಕಾ ಚೇತಿ ಮೂರ್ಖಸಂಜೀವನಾನಿ ಷಟ್ .. 86..
 ವಾಸಃ ಪುಣ್ಯೇಷು ತೀರ್ಥೇಷು ಪ್ರಸಿದ್ಧಶ್ಚ ಮೃತೋ ಗುರುಃ .
 ಅಧ್ಯಾಪನಾವೃತ್ತಯಶ್ಚ ಕೀರ್ತನೀಯಾ ಧನಾರ್ಥಿಭಿಃ .. 87..
 ಮಂತ್ರಭ್ರಂಶೇ ಸಂಪ್ರದಾಯಃ ಪ್ರಯೋಗಶ್ಚ್ಯುತಸಂಕೃತೌ .
 ದೇಶಧರ್ಮಸ್ತ್ವನಾಚಾರೇ ಪೃಚ್ಛತಾಂ ಸಿದ್ಧಮುತ್ತರಂ .. 88..
 ಯಥಾ ಜಾನಂತಿ ಬಹವೋ ಯಥಾ ವಕ್ಷ್ಯಂತಿ ದಾತರಿ .
 ತಥಾ ಧರ್ಮಂ ಚರೇತ್ಸರ್ವಂ ನ ವೃಥಾ ಕಿಂ ಚಿದಾಚರೇತ್ .. 89..
 ಸದಾ ಜಪಪಟೋ ಹಸ್ತೇ ಮಧ್ಯೇ ಮಧ್ಯೇಽಕ್ಷಿಮೀಲನಂ .
 ಸರ್ವಂ ಬ್ರಹ್ಮೇತಿ ವಾದಶ್ಚ ಸದ್ಯಸ್ಪೃತ್ಯಯಹೇತವಃ .. 90..
 ಆಮಧ್ಯಾಹ್ನಂ ನದೀವಾಸಃ ಸಮಾಜೇ ದೇವತಾರ್ಚನಂ .
 ಸತತಂ ಶುಚಿವೇಷಶ್ಚ ಇತ್ಯೇತದ್ಧಂಭಸ್ಯ ಜೀವಿತಂ .. 91..
 ತಾವದ್ಧೀರ್ಘಂ ನಿತ್ಯಕರ್ಮ ಯಾವತ್ಸ್ಯಾದ್ವಷ್ಟಮೇಲನಂ .
 ತಾವತ್ಸಂಕ್ಷಿಪ್ಯತೇ ಸರ್ವಂ ಯಾವದ್ವಷ್ಟಾ ನ ವಿದ್ಯತೇ .. 92..
 ಆನಂದಬಾಷ್ಟರೋಮಾಂಚೌ ಯಸ್ಯ ಸ್ವೇಚ್ಛಾವಶಂವದೌ .
 ಕಿಂ ತಸ್ಯ ಸಾಧನೈರನ್ಯೈಃ ಕಿಂಕರಾಃ ಸರ್ವಪಾರ್ಥಿವಾಃ .. 93..

ದುರ್ಜನಾಃ

ದಂಡ್ಯಮಾನಾ ವಿಕುರ್ವಂತಿ ಲಾಲ್ಯಮಾನಾಸ್ತತಸ್ತರಾಂ .
 ದುರ್ಜನಾನಾಮತೋ ನ್ಯಾಯ್ಯಂ ದೂರಾದೇವ ವಿಸರ್ಜನಂ .. 94..
 ಅದಾನಮೀಷದ್ದಾನಂ ಚ ಕಿಂಚಿತ್ಕೋಪಾಯ ದುರ್ಧಿಯಾಂ .
 ಸಂಪೂರ್ಣದಾನಂ ಪ್ರಕೃತಿರ್ವಿರಾಮೋ ವೈರಕಾರಣಂ .. 95..
 ಜ್ಯಾಯಾನಸಂಸ್ತವೋ ದುಷ್ಟೈರೀರ್ಷ್ಯಾಯೈ ಸಂಸ್ತವಃ ಪುನಃ .
 ಅಪತ್ಯಸಂಬಂಧವಿಧಿಃ ಸ್ವಾನರ್ಥಾಯೈವ ಕೇವಲಂ .. 96..
 ಜ್ಞಾತೇಯಂ ಜ್ಞಾನಹೀನತ್ವಂ ಪಿಶುನತ್ವಂ ದರಿದ್ರತಾ .
 ಮಿಲಂತಿ ಯದಿ ಚತ್ವಾರಿ ತದ್ಗಿಶೇಽಪಿ ನಮೋ ನಮಃ .. 97..
 ಪರಭಿದ್ರೇಷು ಹೃದಯಂ ಪರವಾರ್ತಾಸು ಚ ಶ್ರವಃ .
 ಪರಮರ್ಮಾಸು ವಾಚಂ ಚ ಖಲಾನಾಮಸೃಜದ್ವಿಧಿಃ .. 98..

ವಿಷೇಣ ಪುಚ್ಚಲಗ್ನೇನ ವೃಶ್ಚಿಕಃ ಪ್ರಾಣಿನಾಮಿವ .
ಕಲಿನಾ ದಶಮಾಂಶೇನ ಸರ್ವಃ ಕಾಲೋಽಪಿ ದಾರುಣಃ .. 99..
ಯತ್ರ ಭಾರ್ಯಾಗಿರೋ ವೇದಾ ಯತ್ರ ಧರ್ಮೋಽರ್ಥಸಾಧನಂ .
ಯತ್ರ ಸ್ವಪ್ರತಿಭಾ ಮಾನಂ ತಸ್ಮೈ ಶ್ರೀಕಲಯೇ ನಮಃ .. 100..
ಕಾಮಮಸ್ತು ಜಗತ್ಸರ್ವಂ ಕಾಲಸ್ಯಾಸ್ಯ ವಶಂವದಂ .
ಕಾಲಕಾಲಂ ಪ್ರಪನ್ನಾನಾಂ ಕಾಲಃ ಕಿಂ ನಃ ಕರಿಷ್ಯತಿ? .. 101..
ಕವಿನಾ ನೀಲಕಂಠೇನ ಕಲೇರೇತದ್ವಿಡಂಬನಂ .
ರಚಿತಂ ವಿದುಷಾಂ ಪ್ರೀತ್ಯೈ ರಾಜಾಸ್ಥಾನಾನುಮೋದನಂ .. 102..
ಇತಿ ನೀಲಕಂಠದೀಕ್ಷಿತವಿರಚಿತಂ ಕಲಿವಿಡಂಬನಂ ಸಂಪೂರ್ಣಂ .

There are some differences in verse numbering sequence
from print to print.

—
Kali Vidambanam Parody of Life in the Dark Age
pdf was typeset on December 25, 2021
—

Please send corrections to sanskrit@cheerful.com

